

ಬಗರ್ ಹುಕುಂ ಜಮೀನು ಸಾಗುವಳಿಯನ್ನು ಸಕ್ರಮಗೊಳಿಸುವ ಯೋಜನೆ

೧೪. ಶ್ರೀ ಜಿ.ಕೆ. ವೆಂಕಟಶಿವರದ್ಡಿ (ಶ್ರೀನಿವಾಸಪುರ).—ಮಾನ್ಯ ಕಂದಾಯ ಮಂತ್ರಿಗಳು ಈ ಕೆಳಗಿನ ಪ್ರಶ್ನೆಗಳನ್ನು ಉತ್ತರಿಸುವರೇ ?

(ಅ) ಬಗರ್ ಹುಕುಂ ಜಮೀನು ಸಾಗುವಳಿಯನ್ನು ಸಕ್ರಮಗೊಳಿಸುವ ಯೋಜನೆಯೊಂದು ಇದೆಯೇ ?

(ಬ) ಈ ಯೋಜನೆಯನ್ನು ನಿಲ್ಲಿಸಲಾಗಿದೆಯೇ? ಹಾಗಾದರೆ ಯೋಜನೆಯನ್ನು ಮುಂದುವರಿಸುವ ಯಾವುದಾದರೂ ಪ್ರಸ್ತಾವನೆ ಇದೆಯೇ ?

(ಕ) ಭೂ ಮಂಜೂರಾತಿಯಲ್ಲಿ ಸಣ್ಣ ಹಿಡುವಳಿದಾರರ ಮತ್ತು ಭೂರಹಿತ ಕೂಲಿಕಾರರ ಹಿತದೃಷ್ಟಿಯನ್ನು ಗಣನೆಗೆ ತೆಗೆದುಕೊಳ್ಳಲಾಗಿದೆಯೇ ?

ಶ್ರೀ ವಿ.ಎಲ್. ಪಾಟೀಲ್ (ಮಾನ್ಯ ಕಂದಾಯ ಮಂತ್ರಿಗಳು).—

(ಅ) ಇದೆ.

(ಬ) ನಿಲ್ಲಿಸಿಲ್ಲ.

(ಕ) ಸಣ್ಣ ಹಿಡುವಳಿದಾರರ ಮತ್ತು ಭೂರಹಿತ ಕೂಲಿಕಾರರ ಹಿತದೃಷ್ಟಿಯನ್ನು ಗಮನದಲ್ಲಿಟ್ಟು ಕೊಂಡು ಅಂತಹವರಿಗೆ ಜಮೀನು ಮಂಜೂರಾತಿ ಮಾಡಲು ಸೂಚನೆಗಳನ್ನು ಕೊಡಲಾಗಿದೆ. ಹೆಚ್ಚು ಹಿಡುವಳಿದಾರರು ಹಲವು ವರ್ಷಗಳಿಂದ ಸಾಗುವಳಿ ಮಾಡುತ್ತಿದ್ದರೂ ಅವರಿಗೆ ಜಮೀನು ಮಂಜೂರು ಮಾಡುವ ಅವಕಾಶವಿಲ್ಲ.

ಶ್ರೀ ಜಿ.ಕೆ. ವೆಂಕಟಶಿವರದ್ಡಿ.—ಸ್ವಾಮಿ, ಸರ್ಕಾರಿ ಜಮೀನುಗಳಲ್ಲಿ ಆ ರೈತರು ಬಗರ್ ಹುಕುಂ ಸಾಗುವಳಿ ಏನು ಮಾಡುತ್ತಿದ್ದರೋ ಅವರಿಗೆ ಖಾಯಂ ಮಾಡುವುದಕ್ಕೆ ಸರ್ಕಾರ ಏನಾದರೂ ಆದೇಶ ಹೊರಡಿಸಿದೆಯೇ ? ಹೊರಡಿಸಿದ್ದರೆ ಅವರಿಗೆ ಯಾವಾಗ ಆದೇಶ ಕೊಟ್ಟಿದ್ದೀರಿ, ಯಾವ ತಾರೀಖಿನಲ್ಲಿ ಎಷ್ಟು ಜಮೀನು ಕೊಟ್ಟಿದ್ದೀರಾ ಅನ್ನುವುದನ್ನು ತಿಳಿಸುತ್ತೀರಾ ?

ಶ್ರೀ ವಿ.ಎಲ್. ಪಾಟೀಲ್.—ಆ ಬಗ್ಗೆ ಪ್ರತ್ಯೇಕ ಸೂಚನೆ ಕೊಟ್ಟರೆ ಹೇಳುತ್ತೇನೆ.

ಶ್ರೀ ಮಲ್ಲಿಕಾರ್ಜುನ ಖರ್ಗೆ.—ಸ್ವಾಮಿ, ಮಾನ್ಯ ಸದಸ್ಯರು ಈ ಪ್ರಶ್ನೆಯನ್ನು ಬಹಳ ಸ್ಪಷ್ಟವಾಗಿ ಹಾಕಿದಾರೆ ಏನೆಂದರೆ ಬಗರ್ ಹುಕುಂ ಜಮೀನು ಸಾಗುವಳಿಯನ್ನು ಸಕ್ರಮಗೊಳಿಸುವ ಯೋಜನೆಯೊಂದು ಇದೆಯೇ ಎಂದು ಕೇಳಿದ್ದಕ್ಕೆ ತಾವು ಇದೆ ಎಂದು ಹೇಳಿದ್ದೀರಿ. ಆದರೆ ಬಗ್ಗೆ ಅವರು ಈ ಅಕ್ರಮ ಸಾಗುವಳಿಯನ್ನು ಸಕ್ರಮಗೊಳಿಸುವುದಕ್ಕೋಸ್ಕರ ತಾವೇನಾದರೂ ಒಂದು ಸುತ್ತೋಲೆ ಹೊರಡಿಸಿದ್ದೀರಾ ಎಂದು ಸ್ಪಷ್ಟವಾಗಿ ಹೇಳಿದ್ದಾರೆ, ಒಂದು ವೇಳೆ ತಾವು ಸುತ್ತೋಲೆ ಹೊರಡಿಸಿದ್ದರೆ, ಅದು ಯಾವ ದಿನಾಂಕದಿಂದ ಜಾರಿಯಲ್ಲಿ ಬಂದಿದೆ, ಮತ್ತು ಎಷ್ಟು ಜಮೀನು ಕೊಟ್ಟಿದ್ದೀರಾ ಅಂತ ಸ್ಪಷ್ಟವಾಗಿ ಕೇಳಿರುವುದರಿಂದ ಇದಕ್ಕೆ ನೋಟೀಸ್ ಬೇಕು ಅಂತ ಹೇಳುತ್ತೀರಲ್ಲ, ಏತಕ್ಕೆ ಸ್ವಾಮಿ ?

ಶ್ರೀ ವಿ. ಎಲ್. ಪಾಟೀಲ್.—ಅದನ್ನು ಸಕ್ರಮಗೊಳಿಸುವ ವಿಚಾರ ನಮ್ಮ ಮುಂದೆ ಇದೆ. ಆ ಜಮೀನನ್ನು ಸಣ್ಣ ಹಿಡುವಳಿದಾರರಿಗೆ, ಕೂಲಿಗಾರರಿಗೆ ಮತ್ತು ಬಡವರಿಗೆ ಕೊಡುವುದಕ್ಕೆ ಪಡಿತಲಿನ ಮಾಡಿ ಅವರಿಗೆ ಕೊಡುತ್ತಾ ಇದ್ದೇವೆ. ಆದರೆ ನಾವು ದೊಡ್ಡ ಹಿಡುವಳಿದಾರರಿಗೆ ಕೊಡುತ್ತಾ ಇಲ್ಲ. ಅದನ್ನು ಯಾವಾಗ ಕೊಟ್ಟಿರಿ, ತಾರೀಖು ಮತ್ತು ಸಮಯ ಕೊಡಿ ಎಂದು ಮಾನ್ಯ ಸದಸ್ಯರು ಕೇಳುವುದರಿಂದ ಅದಕ್ಕೆ ನಾನು ನೋಟೀಸ್ ಕೊಡಿ ಅಂತ ಹೇಳಿದೆ.

ಶ್ರೀ ಮಲ್ಲಿಕಾರ್ಜುನ ಖರ್ಗೆ.—ಅದಕ್ಕೆ ನೋಟೀಸ್ ಕೊಡಬೇಕಾಗಿಲ್ಲ. ಈ ಬಗ್ಗೆ ೧-೯-೧೯೭೭ ರಲ್ಲಿ ಜಿ.ಓ. ಆಗಿದೆ. ಆ ಪ್ರಕಾರ ಅಕ್ರಮ ಸಾಗುವಳಿಯನ್ನು ಒಂದು ನಿಗದಿಯಾದ ಸಮಯದ ಒಳಗೆ ಮಾಡಬೇಕು. ಆ ರೀತಿ ಮಾಡಿದ್ದೀರಾ ?

ಶ್ರೀ ವಿ.ಎಲ್. ಪಾಟೀಲ್.—ಹಾಗೆ ಜಿ.ಓ. ಇದ್ದಮೇಲೆ ಆ ಪ್ರಕಾರ ಕೆಲಸ ಮಾಡುತ್ತೇನೆ, ಅದರ ಬಗ್ಗೆ ಅನುಮಾನವೇ ಇಲ್ಲ.

ಶ್ರೀ ಕೆ. ಪಿ. ಶಾಂತಮೂರ್ತಿ.—ಸ್ವಾಮಿ, ೨೦ ವರ್ಷದಿಂದಲೂ ಕೂಡ ಅರಣ್ಯ ಇಲಾಖೆಯು ಅಮೃತ ಮಹಲ್ ಕಾವಲನ್ನಲ್ಲಿರುವ ರೈತರು ಬಗರ್ ಹುಕುಂ ಮಾಡಿಕೊಂಡು, ಸ್ವಂತ ಸಾಗುವಳಿ ಮಾಡಿಕೊಂಡು ಬರುತ್ತಿದ್ದಾರೆ. ಆ ಭೂಮಿಯನ್ನು ಅವರಿಗೇನೇ ಮಂಜೂರು ಮಾಡಿಕೊಡುವ ಹಾಗೆ ಕಾರ್ಯಕ್ರಮ ತೆಗೆದುಕೊಳ್ಳುತ್ತೀರಾ ?

ಶ್ರೀ ವಿ. ಎಲ್. ಪಾಟೀಲ್.—ಕಾನೂನು ಪ್ರಕಾರ ಸಾಧ್ಯ ಇದ್ದರೆ ಮಾಡುತ್ತೇವೆ.

ಶ್ರೀ ಎಸ್. ಆರ್. ಲಕ್ಷ್ಮಯ್ಯ.—ಎನ್ನೆ ದೊಡ್ಡ ಗ್ರಾಮದಲ್ಲಿರುವ ರೈತರು ೨೦-೩೦ ವರ್ಷಗಳಿಂದಲೂ ಕೂಡ ಬಗರ್ ಹುಕುಂ ಸಾಗುವಳಿ ಮಾಡಿಕೊಂಡು ಬರುತ್ತಿದ್ದಾರೆ. ಆದರೆ ಇದುವರೆಗೂ ಕೂಡ ಅವರ ಹೆಸರಿಗೆ ಇನ್ನೂ ಪಟ್ಟಾ ಕೊಟ್ಟಿಲ್ಲ. ಜಮೀನು ಅವರ ಹೆಸರಿಗೆ ಇನ್ನೂ ಆಗಿಲ್ಲ. ಅದನ್ನು ತಾವು ಅರಣ್ಯ ಜಮೀನು ಅಂತ ಹೇಳುತ್ತೀರಿ. ಆದರೆ ಅದನ್ನು ನೋಡಿದರೆ ಅಲ್ಲಿ ಯಾವ ವರಗಳೂ ಇಲ್ಲ, ಯಾವ ಗಿಡಗಳೂ ಇಲ್ಲ, ಯಾವ ಕಾಡೂ ಇಲ್ಲ ಅದು ವ್ಯವಸಾಯಕ್ಕೆ ಯೋಗ್ಯವಾಗಿರುವುದರಿಂದ ಆ ಭೂಮಿಯನ್ನು ಅವರ ಹೆಸರಿಗೇನೇ ಮಂಜೂರು ಮಾಡಿಕೊಡುತ್ತೀರಾ ಸ್ವಾಮಿ ?

ಶ್ರೀ ವಿ. ಎಲ್. ಪಾಟೀಲ್.—ಆ ಬಗ್ಗೆ ಕೇಂದ್ರ ಸರ್ಕಾರದ ಕಾನೂನು ಅಡ್ಡ ಬರುತ್ತದೆ ಎಂದರೆ ನನಗೆ ಅನಿಸುತ್ತದೆ. ಒಂದು ವೇಳೆ ಹಾಗೆ ಆಡ್ಡ ಬಂದೇ ಹೋದರೆ ಕೊಡುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

ಶ್ರೀ ಜಿ. ಕೆ. ವೆಂಕಟಶಿವರತ್ನ.—ಸರ್ಕಾರದಿಂದ ಈ ಬಗ್ಗೆ ಹೊರಟಿರುವ ಆದೇಶಗಳನ್ನು ಅಧಿಕಾರಿಗಳು ಸರಿಯಾಗಿ ಬಳಸುತ್ತಾ ಇಲ್ಲ. ಅವರು ೨೦ ವರ್ಷದಿಂದಲೂ ಬಗರ್ ಹುಕುಂ ಸಾಗುವಳಿ ಮಾಡುತ್ತಾ ಇಲ್ಲ ಅಂತ ಏನೇನೋ ಪರದಿಗಳನ್ನು ಕೊಟ್ಟು ಬಿಡುತ್ತಾರೆ. ಅಲ್ಲಿರತಕ್ಕಂಥಾವರೆಲ್ಲಾ ರೈತರು ಬಡ ಕೂಲಿಗಾರರು, ಅವರಿಗೆ ಏನು ಹೇಳುವುದಕ್ಕೂ ತಿಳಿಯುವುದಿಲ್ಲ, ಇದು ಸರ್ಕಾರದ ಗಮನಕ್ಕೆನಾದರೂ ಬಂದಿದೆಯೇ ಸ್ವಾಮಿ ?

ಶ್ರೀ ವಿ. ಎಲ್. ಪಾಟೀಲ್.—ಅಂಥಾ ಯಾವುದಾದರೂ ಪ್ರಕರಣಗಳು ಇದ್ದರೆ ಅವನ್ನು ಸರ್ಕಾರದ ಗಮನಕ್ಕೆ ತಂದರೆ ವಿಚಾರ ಮಾಡುತ್ತೇನೆ.

ಶ್ರೀ ಜಿ. ಕೆ. ವೆಂಕಟಶಿವರತ್ನ.—ನಾನು ಈ ಮಾತನ್ನು ಏತಕ್ಕೆ ಹೇಳುತ್ತಿದ್ದೇನೆಂದರೆ ನನ್ನ ಕ್ಷೇತ್ರದಲ್ಲಿ ಎಲ್ಲಾ ಬಡವರೇ ಇರುವುದರಿಂದ ಅದನ್ನು ಮತ್ತೊಮ್ಮೆ ಪರಿಶೀಲಿಸಬೇಕೆಂದು ಹೇಳುತ್ತೇನೆ.

ಶ್ರೀ ವಿ. ಎಲ್. ಪಾಟೀಲ್.—ನೋಡುತ್ತೇನೆ.

ಶ್ರೀ ನಾರಾಯಣಗೌಡ.—ಈ ಭೂರಹಿತರು ಏನು ಇದ್ದಾರೆ ಅವರು ತಮ್ಮ ಜಮೀನನ್ನು ೧೫-೨೦ ವರ್ಷಗಳಿಂದಲೂ ಕೂಡ ಸಾಗುವಳಿ ಮಾಡಿಕೊಂಡು ಬರುತ್ತಿದ್ದಾರೆ. ಅವರನ್ನು ಕೆಲವು ರಾಜಕಾರಣಿಗಳು ಮತ್ತೆ ಅಧಿಕಾರಿಗಳು ಸೇರಿಕೊಂಡು ಹೆದರಿಸುತ್ತಿದ್ದಾರೆ. ಅಲ್ಲಿರುವವರೆಲ್ಲಾ ಸಣ್ಣ ಹಿಡುವಳಿದಾರರು ಹಾಗೂ ಕೂಲಿಗಾರರು ಅವರಿಗೆ ಆ ಭೂಮಿಗಳನ್ನು ಹಂಚಲು ಸರ್ಕಾರದವರು ಏನಾದರೂ ವ್ಯವಸ್ಥೆ ಮಾಡುತ್ತಾರೆಯೇ ?

ಶ್ರೀ ವಿ. ಎಲ್. ಪಾಟೀಲ್.—ಅಂಥಾ ಪ್ರಕರಣಗಳನ್ನು ಏನಾದರೂ ಸರ್ಕಾರದ ಗಮನಕ್ಕೆ ತಂದರೆ, ಅದರಲ್ಲಿ ಏನಾದರೂ ಅಕ್ರಮಗಳು ನಡೆದಿದ್ದರೆ ಆ ಭೂಮಿಯನ್ನು ಅವರಿಗೇನೇ ಹಂಚುವ ಹಾಗೆ ಮಾಡುತ್ತೇವೆ.

ಶ್ರೀ ಕೆ. ಎಸ್. ನಾಗರತ್ನಮ್ಮ.—ನಮ್ಮ ಗುಂಡ್ಲುಪೇಟೆ ತಾಲ್ಲೂಕಿನಲ್ಲಿ ಫಾರೆಸ್ಟ್ ಲ್ಯಾಂಡ್ ಆಗಲಿ ಗೋಮಾಳ ಆಗಲಿ ಇಲ್ಲ, ಅಲ್ಲಿ ಇರತಕ್ಕಂಥಾದ್ದು ಹೆಚ್ಚುವರಿ ಭೂಮಿ. ಈ ಭೂಮಿಯಲ್ಲಿ ಅಲ್ಲಿನ ರೈತರು ೨೫-೩೦ ವರ್ಷದಿಂದಲೂ ಸಾಗುವಳಿ ಮಾಡಿಕೊಂಡು ಅನುಭವಿಸಿಕೊಂಡು ಬರುತ್ತಿದ್ದಾರೆ. ಅದಕ್ಕೆ ಟಿ. ಟಿ.ಯನ್ನೂ ಸಹ ಕಟ್ಟಿದ್ದಾರೆ. ಅದು ರೆವಿನ್ಯೂ ದಾಖಲೆಯಲ್ಲೂ ಸಹ ಇದೆ. ಆ ಜಮೀನನ್ನು ಅವರಿಗೇನೇ ಕೊಡುವಹಾಗೆ ಏನು ಕಾರ್ಯಕ್ರಮ ತೆಗೆದುಕೊಳ್ಳುತ್ತೀರಾ ?

ಶ್ರೀ ವಿ. ಎಲ್. ಪಾಟೀಲ್.—ಇದೂ ಜನರಲ್ ಕ್ವಶ್ಚನ್ ಆಯಿತು. ಅದರ ಬಗ್ಗೆ ವಿವರ ಇಲ್ಲ ತಾಲ್ಲೂಕಾ ವೈಸ್ ಆಗಲಿ ಅಥವಾ ಡಿಸ್ಟ್ರಿಕ್ಟ್ ವೈಸ್ ಆಗಲಿ ಇಲ್ಲ ಇದರ ಬಗ್ಗೆ ಮಾಹಿತಿ ಬೇಕು ಅನ್ನುವುದಾದರೆ ಒಂದು ಪ್ರತ್ಯೇಕ ನೋಟೀಸ್ ಕೊಟ್ಟರೆ ತರಿಸಿಕೊಡುತ್ತೇನೆ.

ಶ್ರೀ ಫೆಟ್ಟಪ್ಪ ನಾಯಕ್.— ಸ್ವಾಮಿ, ಮೊಳಕಾಲ್ಮೂರು ತಾಲ್ಲೂಕಿನಲ್ಲಿ ಕೆಲವು ಹರಿದನ ಗಿರಿಜನರು ಏನೂ ಇದ್ದಾರೆ ಅವರು ೧೫-೨೦ ವರ್ಷಗಳಿಂದಲೂ ತಮ್ಮಲ್ಲಿರುವ ಗೋಮಾಳ ಲ್ಯಾಂಡ್‌ನಲ್ಲಿ ಸಾಗುವಳಿ ಮಾಡಿಕೊಂಡು ಬರುತ್ತಿದ್ದಾರೆ. ಅವರು ಟಿ. ಟಿ. ಯನ್ನೂ ಕಟ್ಟಿದ್ದಾರೆ. ರೆವಿನ್ಯೂನಲ್ಲಿ ಅದು ದಾಖಲೆಯೂ ಇದೆ. ಆದರೆ ಅವರಿಗೆ ಆ ಜಮೀನನ್ನು ಇನ್ನೂ ಬಾಯೆಂ ಮಾಡಿಕೊಟ್ಟಿಲ್ಲ. ಇದು ಸರ್ಕಾರದ ಗಮನಕ್ಕೆ ಬಂದಿದೆಯೇ ?

ಶ್ರೀ ವಿ. ಎಲ್. ಪಾಟೀಲ್.— ಇದಕ್ಕೆ ನಾನು ಈಗಾಗಲೇ ಉತ್ತರ ಹೇಳಿದ್ದೇನೆ. ತಾಲ್ಲೂಕಾ ವೈಸ್ ಆಗಲಿ ಅಥವಾ ಡಿಸ್ಟ್ರಿಕ್ಟ್ ವೈಸ್ ಆಗಲಿ ಅಂಥಾದ್ದನ್ನು ಸರಿಪಡಿಸುವುದಕ್ಕೆ ಯಾರಿಂದಲೂ ಅರ್ಜಿ ಬಂದಿಲ್ಲ. ಅಲ್ಲಿನ ಇದು ಜನರಲ್ ಪಾಲಿಸಿ ಆಗಿರುವುದರಿಂದ ಇದಕ್ಕೆ ಪ್ರತ್ಯೇಕ ನೋಟೀಸ್ ಬೇಕು.

ಶ್ರೀ ವಿ. ಎಲ್. ಪಾಟೀಲ್.—ಮಾನ್ಯ ಸದಸ್ಯರು ಜಿಲ್ಲಾವಾರು ಮತ್ತು ತಾಲ್ಲೂಕುವಾರು ವಿಷಯಗಳನ್ನು ಕೇಳುತ್ತಿದ್ದಾರೆ, ಆ ವಿವರ ನನ್ನಲ್ಲಿಲ್ಲ.

ಶ್ರೀ ಎಚ್. ಟಿ. ಚೌಡಯ್ಯ.— ರಾಜ್ಯದಲ್ಲಿ ಹರಿದನ ಗಿರಿಜನರು ಅನೇಕ ತಾಲ್ಲೂಕುಗಳಲ್ಲಿ ಬಗರ್ ಹುಕುಂ ಸಾಗುವಳಿಯನ್ನು ಹತ್ತಾರು ವರ್ಷಗಳಿಂದ ಮಾಡಿಕೊಂಡು ಬಂದು ಟಿ. ಟಿ.ಯನ್ನೂ ಪಡೆದಿರುತ್ತಾರೆ. ಇಂಥ ಸಂದರ್ಭದಲ್ಲಿ ಸರ್ಕಾರದವರು ಯಾವ ನೀತಿಯನ್ನು ಅನುಸರಿಸುತ್ತಾರೆ ಮತ್ತು ಆ ಭೂಮಿಯನ್ನು ಅವರಿಗೆ ಎಷ್ಟು ದಿವಸಗಳಲ್ಲಿ ಮಂಜೂರು ಮಾಡುತ್ತೀರಿ ?

ಶ್ರೀ ವಿ. ಎಲ್. ಪಾಟೀಲ್.— ಸರ್ಕಾರದ ನೀತಿ ಈ ಬಗ್ಗೆ ಏನೆಂದು ಆಗಲೇ ಹೇಳಿದ್ದೇವೆ. ಯಾರು ಬಡವರಿದ್ದಾರೆ, ಕೂಲಿಗಾರರು ಇದ್ದಾರೆ, ಯಾರು ಭೂಮಿ ಇಲ್ಲದವರು ಇದ್ದಾರೆ ಅಂಥವರಿಗೆ ಭೂಮಿ ಕೊಡುವ ವಿಷಯವನ್ನು ಸರ್ಕಾರದವರು ಪರಿಶೀಲನೆ ಮಾಡಿ ಕೊಡುತ್ತೇವೆಂದು ಹೇಳಿದ್ದೇವೆ. ಮಾನ್ಯ ಸದಸ್ಯರು ತಾಲ್ಲೂಕುವಾರು ಮತ್ತು ಜಿಲ್ಲಾವಾರು ವಿವರಗಳನ್ನು ಕೇಳಿದರೆ ಆ ಮಾಹಿತಿ ನನ್ನಲ್ಲಿಲ್ಲ.

ಒಬ್ಬ ಮಾನ್ಯ ಸದಸ್ಯರು.— ಅಕ್ರಮ ಬೇಸಾಯವನ್ನು ಕ್ರಮಗೊಳಿಸುವ ಯೋಜನೆಯಿಂದ ಕರ್ನಾಟಕ ರಾಜ್ಯದಲ್ಲಿ ಎಷ್ಟು ಜನರಿಗೆ ಲಾಭವಾಗುತ್ತದೆ ? ಇದರಲ್ಲಿ ಸಣ್ಣ ಹಿಡುವಳಿದಾರರಿಗೆ, ಮತ್ತು ಹರಿದನ ಗಿರಿಜನರಿಗೆ ಏನಾದರೂ ಭೂಮಿಯನ್ನು ಹಂಚಿಕೆ ಮಾಡಿದ್ದೀರಾ ?

ಶ್ರೀ ವಿ. ಎಲ್. ಪಾಟೀಲ್.— ಈ ಪ್ರಶ್ನೆಗೆ ಮಾನ್ಯ ಸದಸ್ಯರು ಪ್ರತ್ಯೇಕ ಪ್ರಶ್ನೆಯನ್ನು ಹಾಕಿದರೆ ಉತ್ತರವನ್ನು ಒದಗಿಸಿಕೊಡುತ್ತೇನೆ.

ಶ್ರೀ ಎನ್. ಚಿಕ್ಕೇಗೌಡ.— ಮಾನ್ಯ ಮಂತ್ರಿಗಳು ಈ ವಿಷಯವ ಬಗ್ಗೆ ಸರ್ಕಾರದ ನೀತಿಯನ್ನು ಹೇಳಿದ್ದಾರೆ. ಸದನದಲ್ಲಿ ಸದಸ್ಯರ ಅಭಿಪ್ರಾಯದಂತೆ ಕಳೆದ ೨೦-೩೦ ವರ್ಷಗಳಿಂದ ಯಾರು ಸಣ್ಣ ಹಿಡುವಳಿದಾರರು ಮತ್ತು ಹರಿದನ ಗಿರಿಜನರು ಅಕ್ರಮ ಸಾಗುವಳಿ ಮಾಡಿಕೊಂಡಿದ್ದಾರೋ ಅಂಥವುಗಳನ್ನು ಕ್ರಮಗೊಳಿಸತಕ್ಕ ಕಾರ್ಯವನ್ನು ಮಾಡುವುದಕ್ಕೆ ತಾವು ಸಂಬಂಧಪಟ್ಟ ಜಿಲ್ಲಾಧಿಕಾರಿಗಳಿಗೆ, ಅಸಿಸ್ಟೆಂಟ್ ಕಮಿಷನರ್‌ಗಳಿಗೆ ಮತ್ತು ತಹಸೀಲ್ದಾರರಗೆ ಜಾಗೃತ ಆದೇಶ ಕೊಡುತ್ತೀರಾ ?

ಶ್ರೀ ವಿ. ಎಲ್. ಪಾಟೀಲ್.— ಮಾನ್ಯ ಸದಸ್ಯರ ಸಲಹೆಯನ್ನು ಗಮನದಲ್ಲಿಟ್ಟುಕೊಳ್ಳುತ್ತೇವೆ.

ಶ್ರೀ ಬಿ. ಭೈರಪ್ಪಾಜಿ.— ಅಕ್ರಮ ಸಾಗುವಳಿ ಕಾನೂನು ಪ್ರಕಾರ ಇಲ್ಲದಿದ್ದರೂ ಕ್ರಮಗೊಳಿಸುತ್ತೀರಾ ?

ಶ್ರೀ ವಿ. ಎಲ್. ಪಾಟೀಲ್.— ಕಾನೂನು ಪ್ರಕಾರ ಇದ್ದರೆ ಮಾತ್ರ ಕ್ರಮಗೊಳಿಸುತ್ತೇವೆ.